

الانتقاد على تاريخ التمدن الإسلامي (ایک جائزہ)

☆ ڈاکٹر محمد الیاس العظیمی

علامہ شبیلی کو عربی و فارسی زبان و ادب پر جو دستگاہ کامل حاصل تھی، اس کا اندازہ ان دونوں زبانوں میں ان کی یادگار تصانیف سے ہوتا ہے، عربی زبان میں انہوں نے چار کتابیں پروردہ قلم کیں۔ ان کی زندگی کی پہلی کتاب اسکات المعتدی علی النصات المقتدى بھی عربی زبان ہی میں ہے، تاریخ بدالاسلام اور کتاب الجزیہ بھی عربی میں ہیں۔ ذیل میں ان کی ایک اور عربی تصانیف الانتقاد علی تاریخ التمدن الاسلامی کا جائزہ پیش کیا جاتا ہے۔

الانتقاد جرجی زیدان کی کتاب تاریخ التمدن الاسلامی کے رو میں لکھی گئی ہے، جرجی زیدان نے بہ ظاہر اسلامی تمدن کی تاریخ مرتب کی ہے لیکن درحقیقت یہ اسلامی تمدن کی تصویر مسخ کرنے کے لئے لکھی گئی ہے، مولانا سید سلیمان ندوی لکھتے ہیں:

”مصنف چونکہ عیسائی تھا اس لئے اس نے اپنے قلم سے اس میں اسلامی تمدن کی صورت بکاڑنے میں کوئی کسر نہیں اٹھا رکھی ہے مگر ایسے اسلوب سے اس کو دکھایا ہے کہ بہ ظاہر وہ حسن نظر آتا ہے لیکن درحقیقت اس میں کوئی نہ کوئی عیب چینی ہوتی ہے“^(۱)۔

جرجی زیدان

جرجی زیدان شام کا باشندہ اور متعصب عیسائی مورخ و ادیب تھا، مصر سے الہلک کے نام سے ایک رسالہ نکالتا تھا، اس نے اسلامی تاریخ اور تہذیب و تمدن کا خاص طور سے مطالعہ کیا اور اسی موضوع کو اپنے مضمون و مقالات کے لئے خاص کیا لیکن وہ اصلاً ناول نگار تھا اس کے ناولوں کی تعداد گیارہ ہے جس میں اس نے اسلامی تاریخ کے افراد و واقعات جیسے قادہ غسان، ارمانوستہ المصریہ، ابومسلم خراسانی اور عباسہ اخت الرشید وغیرہ کو افسانوی انداز میں پیش کیا اور اسلامی تاریخ و تہذیب ہی

☆ ادب کردہ-معراج پور، انور گنج، عظم گڑھ، یوپی، انڈیا

کے کسی پہلو یا عہد کو موضوع بنایا ہے۔ مثلاً قادة غسان میں اس نے عرب کی تاریخ اور اخلاق و تمدن، آغازِ اسلام، نبوت، اور ابتدائی اسلامی تاریخ اس دلچسپ انداز میں لکھی ہے کہ پڑھنے والا اس کے سحر میں گرفتار ہو جاتا ہے لیکن ساتھ ہی وہ یہ پڑھتا ہے کہ حضور اکرم ﷺ اُمی نہ تھے انہوں نے بحیرہ شامی سے تعلیم پائی تھی اور اسی کی تعلیم سے ادعائے نبوت کا خیال پیدا ہوا۔

دوسرा ناول ارمانو ستو المصری یہ ہے اس میں مسلمانوں کے فتح مصر کے وقت مصر کی حالت، تہذیب و تمدن اور اخلاق وغیرہ کی مرقع آرائی ہے اور وہ اسباب بھی بیان کئے ہیں جن کی وجہ سے مصر فتح ہوا لیکن اسی ناول میں یہ خرافات بھی ہیں کہ مصر کو مسلمانوں نے طاقت سے فتح نہیں کیا بلکہ قبطیوں نے مکرو سازش سے فتح کرا دیا اور جب مسلمان پوری طرح قابض ہو گئے تو انہوں نے مصر و اسکندریہ کی تمام علمی یادگاریں مٹا دیں اور قبطیوں کے احسان کا اچھا بدلہ بھی نہیں دیا۔

ابو مسلم خراسانی بھی اس کا ناول ہے اس میں بنا امیہ کے اسباب زوال اور عباسیوں کی حکومت کے قیام و استحکام کی تفصیل ہے اس میں جرجی زیدان نے یہ دکھانے کی کوشش کی ہے کہ عباسی سلطنت ابو مسلم خراسانی کے دست و بازو سے قائم ہوئی مگر منصور عباسی جو نہایت سفاک تھا اس نے ابو مسلم کے احسانات کو فراموش کر دیا اور اس کو دھوکہ سے قتل کرا دیا۔

عباسہ اخت الرشید میں برآمکہ کے فضل و کمال اور حسن انتظام کا ذکر ہے مگر جرجی زیدان نے پرده نشینان حریم خلافت کو بدالاق اور فرومایہ دکھایا ہے اور ہارون الرشید کو وحشی، عیش پرست اور محسن کش ظاہر کرنے میں زور قلم صرف کیا ہے۔

درحقیقت جرجی زیدان مصر کے اہل قلم گروہ سے تعلق رکھتا تھا جو اسلام اور اسلامی تہذیب و تمدن کی تصویر بگاڑنے کے درپے تھے۔ اسی کے لئے یہ لوگ جاذب نظر اور مفاریب انداز اختیار کرتے تھے اور اس میں اپنے مقصد کی باتیں اس طرح سمو دیتے تھے جو عام لوگوں کی نظر میں قابل اعتراض نہیں ہوتی تھیں۔

تصنیف و تالیف میں جرجی زیدان کا یہی خاص مقصد اور مطیع نظر تھا، ناولوں کے علاوہ اس کی کئی اور کتابیں اسی حقیقت کی غماز ہیں۔ ان میں تاریخ التمدن الاسلامی جو پانچ جلدیوں پر مشتمل ہے خاص طور سے بہت مقبول ہوئی اس کی مقبولیت کے متعدد اسباب میں سب سے بڑا سبب جرجی زیدان کو مطیع نظر تھا اس نے یہ کتاب سورخ کے بجائے عیسائی بن کر لکھی تھی۔ مشہور مستشرق پروفیسر مارگولیوٹھ (آکسفورڈ یونیورسٹی) نے اس کا انگریزی میں ترجمہ کیا۔ مولانا سید سلیمان ندوی نے لکھا ہے

کہ اس کا اردو، فارسی، روی اور دوسری یورپین زبانوں میں ترجمہ ہوا^(۲)۔ ہندوستان اور مصر میں نصاب تعلیم میں شامل کرنے کی کوشش کی گئی، مصر میں خود جرجی زیدان نے یہ کوشش کی مگر بعض علماء کی مخالفت کی وجہ سے یہ تجویز مسترد ہوئی^(۳)۔

جرجی زیدان اور علامہ شبیلی

علامہ شبیلی کے پاس مصر و بلادِ عرب سے عربی رسائل و جرائد آتے تھے۔ اسی لئے وہاں کے اہل علم و قلم سے وہ بخوبی واقف تھے، بعض سے علمی روابط بھی قائم ہو گئے تھے، انہی میں ایک جرجی زیدان بھی تھا۔ مولانا سید سلیمان ندوی کے بقول دونوں میں خط و کتابت بھی ہوتی تھی^(۴)۔ جرجی زیدان نے بھی علامہ شبیلی سے اپنے تعلقات کا ذکر کیا ہے اور یہ بھی اعتراف کیا ہے کہ ان کی تحریروں سے تاریخ التمدن الاسلامی کی تصنیف میں بڑی مدد ملی، وہ لکھتا ہے:

فَإِذَا رأيْنَا فِي كُتُبِ الْأَفْرَنجِ مَا ثُرِّيَ مِنْ سُبُّوْنَةِ الْعَرَبِ لَمْ نَجْدِ لَهَا ذِكْرًا فِي كِتَابِهِمْ ضَعْفٌ
ثُقْتَنَا فِي صِحَّتِهَا أَذْقَدْتُكُونَ مِنْقُولَةً عَنْ بَعْضِ الرِّحَالَاتِ الْأَفْرَنجِيَّةِ فِي الْعَصْرِ الْوَسْطَى وَ
أَكْثَرُهُنَا يَحْتَاجُ إِلَى تَمْحِيقٍ—— وَوَقَضَنَا عَلَى كِتَابِ فِي الْلُّغَةِ الْهَنْدُو-سُنَّانِيَّةِ (الْأَرْدِيَّةِ)
لِلنَّعْمَانِيِّ سَمَّاهُ رَسَائِلُ شَبِيلِيَّ ذَكْرُ فِيهِ فَصُوهَ فِي مَدَارِسِ الْعَرَبِ وَمَارْسَاتِهِمْ وَمَكَاتِبِهِمْ وَ
كِتَابِهِمْ ذِيَّلَهَا بِالْأَسْنَادِ وَهُوَ كِتَابُ جَلِيلٍ وَبَعْدِ الْإِطْلَاعِ عَلَى آرَاءِ الْعُلَمَاءِ وَابْحَاثِهِمْ فِي
هَذَا الْمَوْضِعِ رَجَعْنَا إِلَى الْمَصَادِرِ الْعَرَبِيَّةِ فَتَفَصَّلَنَا بِامْعَانٍ وَتَدْقِيقٍ فَعَثَرْنَا فِيهَا عَلَى
مَا اذْهَشَنَا مِنْ ضَخَامَةِ ذَالِكَ التَّمَدْنِ خَصْوَصَةً فِي الْعِلْمِ وَالْأَدْبِ مَمَاسِتَرَاهُ مَفْصِلًا فِي
هَذَا الْجَزْءِ^(۵).

یورپین کتابوں میں عربوں کے جو قابلی ذکر واقعات بیان ہوئے ہیں ان کا سراغ مجھ کو اصل عربی ماغذ میں نہیں ملتا تھا، جس کی بنیاد پر اس کی صحت مجھ کو مشکوک معلوم ہوتی تھی کیونکہ یہ واقعات عہد و سلطی کے یورپین سفرناموں سے مانوذ ہیں اور اکثر واقعات محتاج تحقیق ہیں۔ مجھ کو اردو زبان میں لکھی ہوئی علامہ شبیلی کی کتاب رسائل شبیلی دستیاب ہوئی جس میں مستند حوالوں کے ساتھ عرب کے مدارس، شفاخانے، کتب خانے اور عربوں کی تصنیفات کا ذکر متعدد فضلوں میں ہے، درحقیقت یہ ایک عظیم الشان تصنیف ہے اس کے واسطہ سے اس موضوع پر علماء کی آراء و اقوال کو پڑھ کر جب میں نے اصل ماغذ کی طرف رجوع کیا اور وقت نظر سے واقعات کی جتنتو کی تو مجھ کو حیرت انگیز تمنی سرمایہ

ہاتھ آیا بالخصوص علم و ادب کے میدان میں عربوں نے جو کارہائے نمایاں انجام دیئے ہیں، کتاب کا یہ حصہ اسی کی تفصیل پر مشتمل ہے۔

تاریخ التمدن الاسلامی کا پہلا حصہ شائع ہوا تو جرجی زیدان نے اس کا ایک نسخہ علامہ شبیل کے پاس بھیجا جس کی انہوں نے کسی قدر تعریف کی۔ چونکہ علامہ شبیل مورخ کے لئے مأخذ و مراجع کی نشاندہی اور حوالوں کا دینا ضروری قرار دیتے تھے اس لئے انہوں نے جرجی زیدان کو اس اہم امر کی طرف توجہ دلائی چنانچہ جرجی زیدان نے کتاب کے دوسرے حصے میں اس پر عمل کیا، وہ خود لکھتا ہے:-

”وهذا مانبهنا اليه صديقنا النعماني العالم الهندي في كتاب الذى نشرنا في مقدمة

الجزء الماضي اذ افتتح علينا ان نذيل صفحات كتابنا هذا بالما خذالى تنقل عنها وقد

اطعنـاه—^(۲)

ہم کو ہمارے ہندی نژاد عالم دوست شبیل نعمانی جن کے مکتوب کا خلاصہ ہم نے پچھلی جلد کے مقدمہ میں درج کیا ہے یہ توجہ دلائی تھی کہ ہم حوالے میں مأخذ کے صفات کی صراحة بالالتزام کریں، چنانچہ ہم نے اس جلد میں اس پر عمل کیا ہے۔

مگر جرجی زیدان نے اپنی عادت کے مطابق اس میں بھی فریب سے کام لیا اس کی تفصیل علامہ شبیل کے الفاظ میں ملاحظہ ہو، وہ لکھتے ہیں کہ:-

”مصنف نے جب اس کتاب کا پہلا حصہ مجھ کو بھیجا تھا تو میں نے ابھاؤ کتاب کی تعریف کی لیکن چونکہ میں مصنف کی عادت سے واقف تھا اس لئے میں نے اس کو خط لکھا کہ آپ کو واقعات میں کتابوں کا حوالہ دینا چاہئے، چنانچہ مصنف نے میرے اس خط کو تمدن اسلام کے دوسرے حصے میں نقل کیا ہے اور میری تحریک کے مطابق پچھلے حصوں میں حوالے دیئے ہیں، لیکن اس میں یہ چالاکی کی کہ چھاپے کی تعین نہیں کرتا، اکثر کتابیں مصر میں بار بار چھپی ہیں، مصنف ان کے حوالے دیتا ہے اور یہ نہیں بتاتا کہ کون سے چھاپے کے صفحے ہیں، اس کا یہ نتیجہ ہوا کہ ابن الاشیر، مسعودی وغیرہ کے جو کثرت سے مصنف نے حوالے دیئے ہیں، میں نے مقابلہ کیا تو میرے پاس جو نسخے ہیں ان میں وہ عبارتیں نہیں ملیں لیکن مصنف یہ کہہ سکتا ہے کہ اس نے کسی اور نسخہ کا حوالہ دیا ہے اس کارروائی کی وجہ سے مصنف کی بہت سی خیانتوں کا پردہ رہ گیا، اور جن کتابوں میں اس کے حوالے میرے نسخے کے مطابق لکھے اس میں ایک موقع بھی مجھ کو ایسا نہ ملا کہ مصنف

نے سخت خیانت نہ کی ہو،^(۷)

الانتقاد کی ضرورت اور اس کے اسباب

اس علمی خیانت، بدیانی، کذب و افتراء اور اسلام دشمنی کے سبب ضروری تھا کہ جرجی زیدان کی کتاب کا علمی و تحقیقی اور ناقدانہ جائزہ لیا جائے، اس کی ہرزہ سرایوں کو واضح کیا جائے، اس کے الزامات کی نشاندہی کی جائے اور اس نے اسلامی تمدن کی جو تصویر مسخ کی ہے اس کی صحیح شکل پیش کی جائے، چنانچہ علامہ شبی نے ابتداء ایک خط کے ذریعہ جرجی زیدان کو متنبہ کیا اور اپنے شاگرد مولانا سید سلیمان ندوی سے اس سلسلہ میں مضامین لکھوائے جو ماہنامہ اللہو لکھنؤ (اکتوبر ۱۹۰۸ء و اگست ۱۹۱۰ء) میں شائع ہوئے، علامہ شبی اپنی مصروفیات اور عدم الفرستی کی وجہ سے اس کی طرف توجہ نہیں دے پا رہے تھے، لیکن ۱۹۱۱ء میں بقول مولانا سید سلیمان ندوی چند واقعات پیش آئے کہ مولانا کو باوجود قلت فرصت اس کی کتاب پر مستقل طور پر ایک نہایت سخت اور بسیط تقدیم بلکہ تردید لکھنی پڑی۔^(۸)

اسی زمانہ میں مصری فاضل ڈاکٹر محمود لمبیب نے اسلامی آلات کے کسی رسالہ سے متعلق سوال کیا، وہ رسالہ علامہ شبی جرجی زیدان کے پاس بھیج چکے تھے۔ چنانچہ علامہ شبی نے اس کے نام ایک رقعة لکھا جس میں وہ رسالہ ڈاکٹر محمود لمبیب کے حوالہ کرنے کے لئے لکھا تھا اور اس کی بعض علمی بدیانیوں کی طرف توجہ بھی دلائی تھی، اس کے بعد ڈاکٹر لمبیب نے ایک دوسرے خط میں جرجی زیدان کی علمی خیانتوں کی جانب توجہ دلائی جس سے تاریخ التمدن الاسلامی کے رد کی نیت کو اور بھی تقویت ملی۔^(۹)

اسی اثناء میں تاریخ التمدن الاسلامی کے انگریزی ترجمہ کے کچھ حصوں کو ڈاکٹر یوسف ہارویز کی تجویز پر مولوی فاضل کے امتحان میں رکھا جانے لگا، علامہ شبی ۲۹ اگست ۱۹۱۱ء کو مولانا ابوالکلام آزاد کے نام ایک خط میں لکھتے ہیں:-

”تمدن اسلام کا ضرر متعدد ہوا یہاں تک کہ ڈاکٹر ہارویز پروفیسر علی گڑھ نے اپنی تحریری رائے یونیورسٹی میں سمجھی ہے کہ امتحانات فاضل و عالم میں وہ داخل درس کی جائے مجھ پر اس کا سخت اثر ہوا اور میں نے سب کام چھوڑ کر اس کی دروغ بیانیوں پر ایک مضمون لکھنا شروع کیا اس وقت تک میں صفحے ہو چکے ہیں، عربی میں لکھوں گا اور عربی اخبارات میں طبع کراؤں گا۔^(۱۰)

تاریخ التمدن الاسلامی کا انگریزی ترجمہ ہی خاص طور سے الانتقاد کی تالیف کا سبب بنا، مولوی

ریاض حسن خاں خیال کے نام ایک خط میں علامہ شبلی لکھتے ہیں:-

”جرجی زیدان کے صرف ایک حصہ کا انگریزی میں ترجمہ ہوا ہے، مارگولیوٹھ نے کہا ہے جو اسلام کا سخت دشمن ہے اور درحقیقت اسی انگریزی ترجمہ نے مجھ کو رد لکھنے پر آمادہ کیا،^(۱۱)۔

ان اسباب کے علاوہ سب سے بڑا سبب علامہ شبلی کی مذہبی حیث و غیرت تھی، وہ اسلام اور اسلامی تاریخ و تمدن پر کسی قسم کے نقد و اعتراض کو برداشت نہیں کر سکتے تھے، چنانچہ جرجی زیدان کے ہفوات اور تلیپیسات نے انہیں برا فروختہ کر دیا اور وہ اپنی تمام تر عدم الفرقتوں کے باوجود اس کے رد کے لئے تیار ہو گئے، الانتقاد میں وہ بڑے جذباتی لب و لہجہ میں لکھتے ہیں:-

هل كنت ارضي بان تمدحني و تهجو العرب فتجعلهم غرضاً لسهامك ودرية
لرحمك ترميمهم بكل معيبة و شين و تعز واليهم كل دنية و شرتى قطعهم اربا اربا و
تمزقهم كل ممزق و هل كنت ارضي بان تجعل بنى امية لكونهم عربا يحتا من اشر
خلق الله و اسوائهم يفتكون بالناس ويسمونهم سوء العذاب و يهالكون الحرج
والسل و يقتلون الذريه و ينهون الاموال و يتهمون الحرمات و يهدمون الكعبه و
يستخفون بالقرآن و هل كنت ارضي بان تنسب حريق الخزانة الاسكندرية الى عمر بن
الخطاب الذى شهدت بعده الارض والسماء و هل كنت ارضي بان تمدح بنى العباس
فتعد من مفاحرهم انهم تزلوا العرب منزلة الكلب حتى ضرب ندىك المثل وان
المنصور بنى القبة الخضراء ارغما مالکعبه وقطع الميرة عن الحرمين استها نه بها وان
المامون كان ينكر نزول القرآن وان المعتصم بالله انشا كعبه فى سامرا وجعل حولها
مطافاً واتخذ منى و عرفات^(۱۲).

اے جرجی زیدان کیا یہ بات میرے لئے پسندیدہ ہو سکتی ہے کہ تم میری تو تعریف کرو اور عرب کی مذمت کرو ان کو اپنے تیروں کا ناشانہ بناؤ اور ہر قسم کا عیب و شران کی جانب منسوب کرو اور ان کی مجد و شرافت کو پارہ پارہ کرو، کیا میں یہ برداشت کر سکتا ہوں کہ تم بنا امیہ کو محض ان کے خالص عرب ہونے کی بنا پر بدترین مخلوق سے تغیر کرو اور ان کے بارے میں یہ کہو کہ وہ بدمالہ فسادی اور لیثیرے تھے۔ خانہ کعبہ کو ڈھانے والے اور قرآن کا مذاق اڑانے والے تھے۔ کیا یہ بات میرے لئے قابل ضبط ہو سکتی ہے کہ تم

کتب خانہ اسکندریہ کے جلائے جانے کی نسبت حضرت عمرؓ کی ذاتِ گرامی کی طرف کرو جن کے عدل و انصاف کی گواہی زمین و آسمان دیتے ہیں اور یہ بات بھی کم تکلیف دہ نہیں ہے کہ تم خلافائے عباسیہ کی تعریف مخصوص اس وجہ سے کرتے ہو کہ تمہارے خیال میں انہوں نے عربوں کو ذلیل و رسواء کیا یہاں تک کہ ان کو کتوں کے ہم پلہ قرار دیا اور یہ بات ضرب المثل بن گئی اور یہ کہ غلیغہ منصور عباسی نے خانہ کعبہ کی تحریر کے جذبہ سے قبہ خضراء کی تعمیر کروائی اور حرمین کی تزلیل کی خاطر اس نے وہاں کا غلہ روک دیا اور مامون نزول قرآن کا مکر تھا اور مقصدم نے سامرا میں ایک کعبہ بنوایا تھا جس کے ارد گرد طواف کی جگہ اور منیٰ و عرفات کے نام سے مقامات ہوئے۔

ان اسباب کے علاوہ ایک اہم اور بنیادی سبب جرجی زیدان کی علمی و تحقیقی بدیانتی تھی جس نے علامہ شبی کو یہ رد لکھنے پر آمادہ کیا، خود علامہ شبی فرماتے ہیں:-

۱۔ مصنف نے یہ کتاب عیسائی بن کر نہیں بلکہ مورخ بن کر لکھی ہے اور اس حیثیت سے تمام دنیاۓ اسلام کے سامنے پیش کرتا ہے۔

۲۔ مصنف کا مقصد بنو امیہ کی برائیاں ثابت کرنا نہیں ہے بلکہ اس کا روئے سخن عرب کی طرف ہے، وہ یہ تصریح لکھتا ہے کہ بنو امیہ کی سلطنت خالص عربی سلطنت تھی جس کی بنیاد تعصب اور سخت گیری پر تھی، وہ عباسی حکومت کی تعریف کرتا ہے لیکن اس لئے نہیں کہ وہ عباسی ہے بلکہ اس لئے کہ وہ درحقیقت ایرانی حکومت ہے۔

۳۔ بنو امیہ کے پرده میں مصنف قرن اول کے تمام مسلمانوں کی ہر قسم کی برائیاں ثابت کی ہیں اس لئے ایسے اتهامات کا رفع کرنا ہر مسلمان کا فرض ہے۔

۴۔ جن باتوں نے اس کتاب کو تاریخی پایہ سے بالکل گرا دیا ہے یعنی تحریف، تعصب، کذب، خدع، ان کا سب سے زیادہ استعمال بنو امیہ کے واقعات میں کیا گیا ہے اس لیے اسی کے ساتھ زیادہ توجہ و اعتماء کی ضرورت ہے^(۱۳)۔

رد لکھنے میں انہاک

تاریخ التمدن الاسلامی کے جب مختلف حصے طبع ہو کر آگئے تو علامہ شبی نے نقد و تبصرہ کا آغاز کیا اس میں ان کو اس قدر انہاک تھا کہ انہیں دنیا و مافیہا کی خبر نہیں رہی حتیٰ کہ آنکھوں میں پانی اُتر آیا اور اندریشہ ہوا کہ کہیں آنکھ کی روشنی ہی متأثر نہ ہو جائے، مولانا ابوالکلام آزاد کے نام ایک

خط میں علامہ شبی لکھتے ہیں:-

”تمدن (اسلام) کے رد میں ابتداء ایک ہفتہ اس قدر انہاک رہا کہ ایک آنکھ میں پانی اترتا محسوس ہوا اور اب اس سے حرف نظر نہیں آتے ایک آنکھ جو صحیح ہے اس پر بھی بہت بار معلوم ہوتا ہے اب لکھنا پڑھنا بالکل کم ہو گیا ہے، اس لئے ساٹھ صفحہ ہو کر رہ گئے اور اسی پر کتاب ختم کر دی، طبیعت بہت افسرده رہتی ہے، سپاہی کا ہتھیار چھن جائے تو پھر وہ کس کام کا ہے“^(۱۳)۔

علامہ شبی کی ترپ اور جرجی زیدان کے رد میں ان کی غیر معمولی توجہ کے چشم دید شاہد مولانا سید سلیمان ندوی ہیں، وہ لکھتے ہیں:-

”غالباً اگست ۱۹۱۱ء سے مولانا پورے انہاک کے ساتھ اس کام میں مصروف ہوئے جو کئی مہینے تک جاری رہا، بیسیوں تصنیفات کے ہزاروں صفحات جن کے حوالے اصل کتاب میں تھے ان کو ملا کر دیکھنا اور مختلف ایڈیشنوں کو تلاش کرنا اور ان میں مصنف کے دیئے ہوئے حوالوں کو ڈھونڈھنا آسان کام نہ تھا، یہ رمضان کا مہینہ اور برسات (ستمبر) کی امس اور جبس، مولانا روزہ رکھ کر اسی طرح کتابیں دیکھنے، پڑھنے اور لکھنے کی زحمت اٹھاتے رہے، نتیجہ یہ ہوا کہ ایک آنکھ میں پانی اتر آیا اور اس کی بینائی گویا جاتی رہی، اس پر بھی کام جاری رہا اور اس کو تمام کر کے چھوڑا“^(۱۴)۔

الانتقاد کی طباعت و اشاعت

الانتقاد پایۂ تکمیل کو پہنچن تو اولاً علامہ شبی نے اس کا اردو میں ترجمہ و خلاصہ کیا جو اکتوبر ۱۹۱۱ء کے ماہنامہ الندوہ لکھنو میں ”تمدن اسلام مصنفہ جرجی زیدان کی پردہ دری“ کے عنوان سے شائع ہوا اور اب مقالات شبی جلد چہارم میں شامل ہے اس کے متعلق خود علامہ شبی لکھتے ہیں:-

”اصل مضمون عربی میں لکھا ہے اور اس کو نہایت وسعت دی ہے، اردو میں مختصر کر دیا ہے اور طرز تحریر بھی معمولی ہے“^(۱۵)۔

اصل عربی رسالہ لکھنو کے مطبع آسی میں جنوری ۱۹۱۲ء میں طبع ہوا، اس کے اخراجات ان کے احباب تلامذہ اور خود علامہ نے برداشت کئے^(۱۶)۔

الانتقاد کے بعض اجزاء علامہ شبی نے سید رشید رضا مصری ایڈیٹر المنار مصر کے پاس ارسال کئے تو

انہوں نے اس کی بڑی تعریف کی، علامہ شبلی مولوی ریاض حسن خاں خیال کے نام ایک خط میں لکھتے ہیں:-

رسالہ چھپ رہا ہے میں نے اس کے کچھ پروف المnar کے ایڈیٹر سید رشید رضا کے پاس بھیج دیئے تھے، انہوں نے بڑی شکرگزاری کی اور لکھا کہ میں نے علمائے مصر کو آمادہ کرنا چاہا لیکن ان لوگوں نے ہمت نہ کی، المnar میں یہ رسالہ بذریع شائع ہوگا، خوشی کی بات ہے کہ ہندوستان کی آب و مصر میں قائم رہی (۱۸)۔

مولانا حبیب الرحمن خاں شیروانی کے مطابق سید رشید رضا مصری نے یہ بھی لکھا تھا کہ ”میں خود بھی تردید کرنا چاہتا تھا مگر جرجی زیدان کے عقائد اس قدر پھیلے ہوئے تھے کہ ان کو سمیت کر سکتا کرنا اور ان کی تردید کرنا قابو میں نہ آتا تھا، آپ نے اس پر قابو پا لیا اور تردید کر دی (۱۹)۔

خود رشید رضا مصری لکھتے ہیں:-

”اس وقت شیخ شبلی نے جو علامہ وقت مشہور مصلح جمعیۃ ندویۃ العلماء کے بانی اور اس کے ترجمان رسالہ کے مدیر ہیں، انہوں نے تاریخ التمدن الاسلامی کی تردید لکھنی شروع کی ہے اور ہم کو یہ لکھا ہے کہ وہ اس کو لکھنے میں چھپوا رہے ہیں اور اس کے مطبوعہ فارم وہ ہمارے پاس بذریع بھیجتے رہے گے تاکہ ہم انہیں المnar میں چھاپ دیں، ایسے عالم و مورخ کی تقدید و حقیقت ہمارا قیمتی علمی سرمایہ ہے اور صرف ہمارا ہی نہیں بلکہ ہمارے اور ان کے دوست جرجی زیدان کا بھی اس لئے ہم نے اس کو شائع کرنے میں عجلت کی،“ (۲۰)۔

چنانچہ سید رشید رضا مصری نے الانتقاد کے اجزاء پہلے بالاقساط المnar میں شائع کئے پھر ایک مقدمہ کے ساتھ ۱۹۱۲ء مطابق ۱۳۳۰ھ میں مطبع المnar سے کتابی صورت میں شائع کیا۔

کتاب کی اشاعت کے بعد جرجی زیدان نے علامہ شبلی کو خط لکھا اور اپنے بیس سالہ قدیم تعلقات کا پاس نہ رکھنے پر اظہار افسوس کیا اور وعدہ کیا کہ وہ ان کی مرثی کے مطابق کتاب میں ترمیم و تنقیح کر دیں گے مگر اسی کے ساتھ یہ خواہش بھی کی کہ الانتقاد کی اپنی نسبت سے انکار کر دیں۔ علامہ شبلی نے اس کا کوئی جواب نہیں دیا (۲۱)، جرجی زیدان کا یہ خط ۱۹۱۶ء تک دارِ مصنفین میں محفوظ تھا (۲۲)۔

ادھر ایک مدت سے الانتقاد کے جدید ایڈیشن کی ضرورت محسوس کی جا رہی تھی۔ چنانچہ دارالمحضین شبلی اکیڈمی اعظم گڑھ نے اس کا محقق ایڈیشن جناب مولانا محمد عارف عمری صاحب کی تحقیق و مراجعت کے بعد شائع کیا ہے، رقم کے پیش نظر یہی جدید طباعت ہے۔

الانتقاد کے چند مباحث

تاریخ التمدن الاسلامی یوں تو بہ ظاہر تمدن اسلامی کی تاریخ ہے لیکن حقیقت یہ ہے کہ اس میں اسلام اور اسلامی تہذیب و تمدن کی ایسی تصویر کھینچی گئی ہے کہ اس سے خراب تصویر کھینچی نہیں جا سکتی، اس نے عربوں کی تحریر و نہت، خلافائے عباسیہ اور خاص طور سے خلافائے بنو امیہ کی تزلیل اور نہت میں کوئی کسر اٹھانہیں رکھی ہے، مسلمانوں پر طرح طرح کے رکیک اور ناروا الزامات عائد کئے ہیں، انہیں ظالم و ستم گر، علم و شمن اور انسانیت سوز مظالم کا مرتبک گروانا ہے، حتیٰ کہ خود مسلمانوں کو اپنے مذهب اور شعائر اسلامی کی توہین و تضییک کرنے والا بھی ثابت کیا ہے۔

علامہ شبلی نے پانچ جلدیوں پر مشتمل اس کتاب کے سینکڑوں صفحات پر چھلے جرجی زیدان کے مکائد، ایک ایک الزام، اس کے کذب و افتراء اور مکر و فریب کی نشاندہی کر کے اس قدر جامعیت اور علمی و تحقیقی انداز سے فریضہ رد و ابطال ادا کیا ہے کہ جرجی کے تمام ہفوات کی تردید اور پرده دری ہو گئی ہے۔ مولانا نے ان دلائل سے ثابت کیا ہے کہ جرجی زیدان کا مقصد تالیف ”(۱) عرب کی تحریر اور ان کی نہت، (۲) خلافائے بنو عباسیہ اور بنو امیہ کی طرف مذهب کی اہانت کا الزام، (۳) مسلمانوں پر عام اعتراضات، (۴) عرب کو علم و شمن قرار دینا اور کتب خانہ اسکندریہ کے جلاۓ جانے کو ان کی طرف منسوب کرنا“ ہے (۲۳)۔

علامہ شبلی نے جرجی زیدان کے مذکورہ مقاصد کی الانتقاد میں متعدد مثالیں دی ہیں، یہاں چند اہم مباحث کا ذکر کیا جاتا ہے تاکہ علامہ شبلی کی کاوش و تحقیق اور تدقیق اور الانتقاد کی قدر و قیمت کا اندازہ ہو سکے۔

بنو امیہ کی تحریر

جرجی زیدان کو جہاں موقع ملا ہے اور جس ڈھب سے ملا ہے اس نے بنو امیہ کی تحریر و توہین میں کوئی کمی نہیں چھوڑی ہے اس میں کذب و افتراء، مکر و فریب اور بے ہودہ گوئی کون سی ایسی چیز ہے جو اس نے رو انہ رکھی ہو، علامہ شبلی لکھتے ہیں:-

”مصنف کا سب سے بڑا مرکز نظر بنو امیہ کی بھجو و تحقیر ہے اس بحث میں اس نے جی کھول کر زور طبع صرف کیا ہے اور جس قدر کذب، تحریف، تمویہ، فریب، تدليس، خدر، غلط بیانی کی جو قوت فطرت نے اس کو عطا کی تھی سب صرف کر دی ہے“^(۲۴)۔

بنو امیہ کے مقابلہ میں بنو عباس کی جرجی زیدان نے کسی قدر مدح و تحسین کی ہے اور اس بناء پر کی ہے کہ بنو امیہ خالص عرب تھے اور بنو عباس کی حکومت ایک غیر عرب اور ایرانی تھی^(۲۵)، جرجی زیدان کو عربوں سے خدا واسطے کا بیر ہے ان کی تحقیر میں اس نے زمین آسمان ملا دیئے ہیں، بنو امیہ کی تحقیر و تذلیل کے پس پشت بھی جرجی زیدان کا مقصد عربوں ہی کی تذلیل ہے۔ علامہ شبیلی کی دوربین نگاہ نے اسے محسوس کر لیا، وہ لکھتے ہیں؛-

”بنو امیہ کی تحقیر مصنف کا اصل مقصد نہیں ہے بلکہ پوری امت عربیہ اس کے نشانے پر ہے چونکہ عمومی اندازِ بیان اختیار کرنے کی صورت میں شدید ردِ عمل ہو سکتا تھا اس لئے اس نے یہ عیاری کی کہ حق و باطل کو باہم گلڈ کر دیا چنانچہ اس نے مسلم عہد حکومت کے تین دور قائم کئے۔ عہد خفائے راشدین، دور بنی امیہ اور دور بنو عباس، دور اول کی اس نے تعریف کی۔ اسی طرح دورِ ثالث کی بھی اس نے محض دکھاوے کی خاطر مدح سراہی کی اور جب یہ محسوس کر لیا کہ خلافتے راشدین جو کہ ہمارے مذہبی رہنمای ہیں ان کی تعریف سے ہم مسلمان خوش ہو گئے۔ اسی طرح بنو عباس سے جن کے ساتھ مسلمانوں کا یہ جذباتی تعلق ہے کہ وہ حضور اکرم ﷺ کے خاندان سے تعلق رکھتے ہیں اور ان کے ذریعہ سلطنت اسلامیہ اور تمدن اسلام کو بے حد فروغ حاصل ہوا ان کی تعریف سے بھی مسلمان مغالطہ میں آگئے، تب مصنف نے خوب بے باکی کے ساتھ دور بنو امیہ کو اپنی تقیدوں کا نشانہ بنایا، کیونکہ اس کو اب یہ اطمینان ہو گیا کہ اس کو کوئی جانب دار اور متصب نہ قرار دے گا۔ اس لئے اس نے بنو امیہ کی طرف ہر قسم کی برائی منسوب کی اور ان کو تمام خوبیوں سے عاری ثابت کرنے کی ہر ممکن کوشش کی“^(۲۶)۔

جرجی زیدان نے یہ ظاہر کرنے کی کوشش کی کہ بنو امیہ کے دور میں عرب قومیت کا تصور اپنے عروج پر تھا اور وہ غیر عرب کو حقیر اور کم ترسیجتھے تھے۔ علامہ شبیلی نے جرجی زیدان کے اس نقطہ نظر کی تردید کی ہے اور ثابت کیا ہے کہ اس نے جن بنیادوں پر ان خیالات کا اظہار کیا ہے وہ چند متصب عربوں کے اقوال ہیں۔ ظاہر ہے ان کی بنیاد پر یہ عمومی تاریخِ مرتب نہیں کی جا سکتی۔ جرجی زیدان کی

تاریخ نویسی میں عام عادت ہے کہ وہ جزء کو کل مان کر واقعات کی تعبیر و تشریح کرتا ہے۔ یہ یقیناً تاریخ نویسی کے خلاف ہے، علامہ شبیلی مذکورہ الزام کا جائزہ لیتے ہوئے لکھتے ہیں:-

”جو شخص بھی عجم و عرب کی تاریخ سے واقف ہے اس سے یہ بات پوشیدہ نہیں ہے کہ ماقبل اسلام اہل ایران عرب کو نہایت ذلیل سمجھتے تھے--- اسلام نے عرب کو جب عجم کے ہم پلہ بنا دیا بلکہ انہوں نے عجم کی سیادت بھی چھین لی تو عربوں کے لئے یہ فخر کا موقع تھا مگر شریعت اسلامی میں اس قسم کے فخر و نجوت کی گنجائش نہیں تھی--- تاہم عرب و عجم دونوں میں کچھ لوگ ایسے ضرور تھے جن کے سینوں میں عادوت کے جذبات باقی رہے اور اسی نے بالآخر یہ شکل اختیار کی کہ دو مِ مقابل گروہ پیدا ہو گئے۔ ایک گروہ شعوبیوں کا تھا جو عربوں کو حقیر سمجھتا تھا اور ان کی عیب جوئی میں لگا رہتا تھا۔ اس جماعت کے سرخیل ابو عبیدہ نے اس موضوع پر متعدد کتابیں لکھی ہیں جن میں عرب کے تمام ہی قبائل کے حسب و نسب کو اپنی تقدیموں کا نشانہ بنایا ہے، دوسرا گروہ متعصب عربوں کا تھا جو اس کے بالکل مِ مقابل تھا۔ علامہ ابن عبد ربہ نے اپنی کتاب عقد الفرید میں ایک مستقل باب قائم کر کے ان دونوں گروہوں کے اقوال و دلائل جمع کر دیئے ہیں۔ چنانچہ متعصب عربوں کے انہی اقوال کو بنیاد بنا کر مصنف نے عام عربوں کو مطعون و مجروح کیا ہے“^(۲۷)۔

موالی کی بحث

جرجی زیدان نے یہ الزام بھی عائد کیا ہے کہ مولیٰ کے ساتھ بنو امیہ کا رویہ حفارت آمیز تھا۔ علامہ شبیلی نے اس الزام کی بھی تردید کی ہے اور دکھایا ہے کہ جرجی زیدان نے جس بنیاد پر یہ مفروضہ قائم کیا ہے۔ وہ بنیاد ہی سرے سے مبالغہ پرمی ہے، وہ لکھتے ہیں:-

ان اکرام الموالی کان من دیدن العرب عامة و قریشها خاصة لم يكن الاكرام للموالى
واكثراهم العجم عند جفاة و بناتها كما لم يكن الاكرام للعرب عنه الشعوبية وأكثراهم
المعجم كان نافع بن جبیر وامثاله من جفاة العرب فلا يصح الاستدلال باقولهم على
استحقاق العرب للموالى والعمجم^(۲۸).

موالی کے ساتھ عزت کا برتواء عربوں اور بالخصوص قریش کی عادت تھی البتہ یہ ضرور ہے کہ چند متعصب عربوں میں یہ چیز نہیں پائی جاتی تھی اور اسی کے مِ مقابل شعوبیوں کے

یہاں عربوں کی تکریم کا مزاج نہ تھا، نافع بن جبیر اور اس جیسے مت指控 عربوں کے اقوال کو بنیاد بنا کر موالی کی تحریر و تذلیل کا الزام دینا درست نہیں ہے۔

اس الزام کی تردید کے لئے علامہ شبیل نے موالی کے ساتھ عربوں کے حسن سلوک، عزت و تکریم اور ادب و احترام کے چند واقعات بھی تاریخ کی مستند کتابوں سے نقل کئے ہیں^(۲۹) اور یہ بھی دکھایا ہے کہ دور بنو امیہ میں موالی کن کن بلند عہدہ و منصب پر متمکن تھے اور ان کی کیا قدر و منزلت تھی^(۳۰)۔ طوالت کے خوف سے اس کی تفصیل قلم انداز کی جاتی ہے۔

نمہب کی توہین کا الزام

بنو امیہ پر نہب کی توہین کا الزام بھی عائد ہے، متعدد مقامات پر اس کی بازگشت سنائی دیتی ہے تاہم اس کو ایک خاص عنوان الاستهانة بالقرآن والحرمين کے تحت بھی لکھا ہے^(۳۱)، یہ عنوان ہی اس کی ذہنیت کا پتہ دیتا ہے۔

جرجی زیدان نے اموی خلیفہ عبدالملک بن مروان کے بارے میں لکھا ہے کہ جب اس کو اپنے خلیفہ بنائے جانے کی اطلاع ملی اس وقت وہ قرآن کی تلاوت میں مشغول تھا، اس اطلاع کے بعد قرآن مجید بند کر کے اس نے کہا اب یہ آخری ملاقات ہے، جرجی زیدان نے اس بات کو انتخاف دین ثابت کیا ہے، لیکن واقعہ بالکل اس کے عکس ہے۔ علامہ شبیل لکھتے ہیں:-

”جب عبدالملک کے پاس خلافت کی خبر پہنچی اس وقت وہ تلاوت قرآن میں مشغول تھا تو اس نے بار خلافت کی ذمہ داریوں اور مشغولیوں کا احساس کرتے ہوئے حضرت سے قرآن کو مخاطب کر کے کہا یہ اب آخری ملاقات ہے یعنی اب عبادت و تلاوت کا جو میرا معمول تھا اس کو بعینہ قائم رکھنا مشکل ہوگا۔ یہ بات عبدالملک نے انتخاف دین کے جذبہ سے نہیں کہی اور خلافت کے زمانہ میں ہم دیکھتے ہیں کہ عبدالملک فرانش و سنن کا اہتمام کرتا ہے۔ نماز، روزہ اور حج کی ادائیگی کرتا ہے“^(۳۲)

جرجی زیدان نے خانہ کعبہ اور بعض دوسرے شعائر اسلامی کی توہین کا بھی الزام مسلمانوں پر عائد کیا ہے، وہ لکھتا ہے:-

”فانشاً فيها كعبه وجعلَ حولها طوافاً واتخذة مني وعرفات“^(۳۳)

”معتصم نے سامرہ میں ایک کعبہ اور منی و عرفات تیار کرایا“

دوسری جگہ لکھتا ہے:-

فحبب بعضهم الى المنصور ان يستبدل الكعبة نما يقوم مقامها فى العراق و تكون حجا للناس فبني بناءً اسماه القبة الخضراء تصغير الكعبة و قطع الميرة عن المدينة^(۳۳).

بعضوں نے منصور کو اس طرف مائل کیا کہ کعبہ کے بدلے عراق میں کوئی عمارت بنائے جس کا لوگ حج کیا کری، چنانچہ اس نے ایک مکان بنایا، جس کا نام شبہ خضراء رکھا تاکہ کعبہ کی حقارت ہو اور مدینہ میں غلمہ بھیجنہا بند کر دیا۔

علامہ شبی نے ان الزامات کی بھی حقیقت واضح کی ہے اور دکھایا ہے کہ تاریخ کی کتابوں میں اس کا ذکر نہیں، جرج زیدان کا مآخذ منصور کے دشمن محمد نفس زکیہ کا ایک خطبہ ہے جو طبری میں منقول ہے۔ علامہ شبی اس سے سوال کرتے ہیں کہ ”یہ منصور کے ایک دشمن کے الفاظ ہیں، کیا اس سے کسی تاریخی واقعہ کا اثبات ہو سکتا ہے؟“^(۳۴)۔ مدینہ منورہ میں غلمہ روک دینے کی وجہ مدینہ منورہ کی تحقیر نہیں تھی، بلکہ علامہ شبی کے الفاظ میں:-

”واقعہ یہ ہے کہ محمد بن عبد اللہ ایک مدت سے خلافت کا خیال پکا رہے تھے جب انہوں نے اعلانیہ علم بغاوت بند کیا تو چونکہ وہ مدینہ منورہ میں مقیم تھے اس لئے منصور نے وہاں رسد کا بھیجنہا بند کر دیا“^(۳۵)۔

نظامِ محاصل سے متعلق الزام

جرجی زیدان نے نظامِ محاصل کو بھی تختہ مشق بنایا ہے اور اس کے ذریعہ مسلمانوں کے ظلم و ستم کی فرضی تصویر پیش کی ہے، وہ لکھتا ہے:-

وكان عمال بنى امية يجورون على اصحاب الارمنين من اهل الذمة في التحصيل ونحوه^(۳۶).

بنو امیہ کے عمال زمینداروں پر مالگزاری وغیرہ کے وصول کرنے میں ظلم کرتے تھے۔

دوسری جگہ لکھتا ہے:-

و اذا اتى احدهم راهم ليودى ما فى خراجه يقطع الجابى منها طائفه ويقول هذا رواجها و صرفها^(۳۷).

اور جب ان کے پاس کوئی شخص مالگواری ادا کرنے کے لئے روپیہ لاتا تھا تو تحصیلدار اس میں سے کچھ روپیہ نکال لیتا تھا اور کہتا تھا کہ روپیہ کا نرخ اور چلن اسی قدر ہے۔

اس کے علاوہ بھی متعدد الزامات و اعتراضات جرجی زیدان نے قائم کئے ہیں، نظام محاصل کے سلسلہ کی سب سے اہم بحث جزیہ کی ہے۔

جزیہ

جزیہ کے متعلق یورپ کے اہل قلم اور موئین کا رویہ مسلمانوں کے تین بڑا جارحانہ اور معاندہ رہا ہے۔ انہوں نے اس بحث کو بہت طول دیا اور اس کے ضمن میں مسلمانوں پر ہر طرح کا الزام عائد کیا، علامہ شبیلی کو اس بات میں اولیت کا شرف حاصل ہے کہ جزیہ سے متعلق یورپ کے بے سر و پا الزامات کی مدل تردید ان کے قلم سے نکلی، اس محققانہ مقالہ میں انہوں نے جزیہ کے ہر پہلو سے بحث و تحقیق کر کے ثابت کیا کہ جزیہ کوئی نیا اور ظالمانہ ٹکیں نہ تھا بلکہ غیر قوموں کے حق میں وہ رحمت تھا^(۳۹)۔

چونکہ علامہ شبیلی کتاب الجزیہ میں اس پر مفصل بحث و تحقیق پیش کر چکے تھے اس لئے یہاں قدرے اختصار سے کام لیا ہے، شروع میں جزیہ کی حقیقت بیان کی ہے اور دکھایا ہے کہ یہ ٹکیں مسلمانوں نے جاری و نافذ نہیں کیا بلکہ اس کا آغاز نوشیروال نے کیا تھا، مسلمانوں نے اس کو باقی رکھا اس کی دوسری تفصیلات علامہ شبیلی کے الفاظ میں ملاحظہ ہوں، وہ لکھتے ہیں:-

”جاننا چاہئے کہ جزیہ محض ایک فوجی ٹکیں ہے جو لوگ مملکتِ اسلامی میں رہتے ہیں ان میں کچھ لوگ ایسے ہیں جو بذاتِ خود دفاع و تحفظ کے ذمہ دار ہوتے ہیں، چنانچہ ایسے لوگوں سے جزیہ نہیں لیا جاتا ہے البتہ وہ لوگ جو فریضہ دفاع سے مستثنی ہیں ان پر لازم کیا گیا کہ وہ کچھ رقم ادا کریں تاکہ فوجی اخراجات اس سے پورے کئے جاسکیں، سب سے پہلے یہ ٹکیں کسری کے نوشیروال نے عائد کیا جیسا کہ ابن اثیر نے اپنی تاریخ میں لکھا ہے اور اسی کی اقتداء حضرت عمرؓ نے کی، یہی وجہ ہے کہ اگر کوئی غیر مسلم اسلامی فوج میں شامل ہو جائے جیسا کہ بلاذری اور طبری وغیرہ نے اپنی تاریخوں میں لکھا ہے تو اس صورت میں اس سے جزیہ نہیں لیا جائے گا۔ چنانچہ حضرت عمرؓ کے زمانہ میں بعض عیسائی افواج اسلامی میں شامل ہوئے تو ان کا جزیہ ساقط کر دیا گیا، اسی طرح غربت کی

بناء پر بھی غیر مسلم سے جزیہ معاف کیا جاتا ہے۔ چنانچہ غلب کے عیسائی جو نادر تھے، حضرت عمرؓ نے نہ صرف یہ کہ ان کا جزیہ معاف کر دیا بلکہ ان کو صدقات کے مال سے مدد پہنچائی، خلاصہ یہ کہ جزیہ کفر و اسلام کے درمیان حد فاصل نہیں ہے بلکہ واقعہ یہ ہے کہ ابتدائے اسلام میں مملکتِ اسلامیہ کے زیر نگین بہت سے عیسائی بھوسی اور یہودی آباد تھے جو زراعت پیشہ یا سرکاری ملازم تھے اور دفاع کے لئے اپنی جان جو حکوم میں ڈالنا پسند نہیں کرتے تھے۔ اسی بناء پر ان لوگوں سے یہ فوجی ٹیکس وصول کیا گیا، اسلامی مملکت میں کسی مسلمان کے لئے یہ بات روا نہیں ہے کہ وہ دفاع و تحفظ سے گریز کرے، بلکہ یہ چیز اس پر واجب ہے، خواہ وہ بخوبی اس کو انجام دے یا بجھر، اس طرح جزیہ کی حیثیت ابتدأ رکیس و رعايا کے درمیان حد فاصل کی تھی جو رفتہ رفتہ مسلم و غیر مسلم کے درمیان فرق و امتیاز کا ذریعہ بن گئی،^(۲۰)

اس تمہید کے بعد علامہ شبیلی نے جرجی زیدان کے الزامات و اعتراضات کا جائزہ لیا ہے یہاں اس کی چند مثالیں نقل کی جاتی ہیں، جرجی زیدان نے لکھا ہے کہ بنو امیہ غیر مذہب والوں کے ساتھ جزیہ کی وصولی میں سختی کرتے تھے، حتیٰ کہ مسلمان ہونے کے بعد بھی جزیہ وصول کرتے تھے، راہبوں پر ابتداء جزیہ معاف تھا، اس لئے لوگ راہب ہونے لگے۔ چنانچہ راہبوں پر بھی جزیہ لگا دیا گیا^(۲۱)۔ جرجی زیدان نے یہ مفروضہ مقریزی کے حوالہ سے بیان کیا ہے، حالانکہ مقریزی نے سرے سے اس کا ذکر ہی نہیں کیا ہے، علامہ شبیلی نے لکھا ہے کہ جرجی زیدان نے اس واقعہ کے لئے مقریزی^(۲۲) کا حوالہ دیا ہے لیکن بڑی خیانت کی ہے مقریزی میں اس کے متعلق ایک حرف بھی نہیں ہے کہ لوگ جزیہ کے ڈر سے راہب ہونے لگے ہوں^(۲۳)۔

اس کے بعد علامہ شبیلی نے بنو امیہ کے عہد میں جزیہ کی وصولی کے سلسلہ میں جو بے احتیاطیاں سرزد ہوئیں اور جن کی بنیاد پر جرجی زیدان نے انہیں مطعون کیا ہے، ان کا جائزہ لیا ہے، اور دکھایا ہے کہ جن لوگوں نے یہ کوششیں کیں ان کی عام عرب، علماء اور خود خلیفۃ وقت نے مخالفت کی۔ انہوں نے جرجی زیدان کے اس مکر کا بھی ذکر کیا ہے کہ ان چند واقعات کو اس نے اس طرح قلمبند کیا ہے گویا یہ بنو امیہ کا عام طرز عمل تھا^(۲۴)، وہ لکھتے ہیں:-

”بنو امیہ کی صد سالہ حکومت میں چند دفعہ یہ واقعہ پیش آیا، حضرت عمر بن عبدالعزیزؓ نے اپنے زمانے میں اس کا رواؤی کو روکا۔ یزید بن عبد الملک کے زمانہ میں جب یزید بن ابی

مسلم نے ایسا کرنا چاہا تو بغاوت ہوئی اور اہل عرب نے باغیوں کا ساتھ دیا۔ غرض خلافے بنو امیہ میں سے کسی نے اس فعل کو جائز نہیں رکھا۔ عمال نے کہا تو یا خود خلیفہ وقت نے روک دیا یا اہل عرب نے عمالوں کی مخالفت کی اور ان سے لڑے۔

مصنف نے خلفاء کے روکنے یا عام مسلمانوں کی ناراضی اور مظلوموں کی حمایت کا ذکر مطلق نہیں کیا اور ان چند واقعات کو اس طرح ادا کیا کہ بنو امیہ کے زمانہ سلطنت میں یہ عام رواج تھا،^(۳۲)۔

جرجی زیدان نے حضرت عمرو بن العاص^(۳۳) کے بارے میں لکھا ہے کہ انہوں نے جزیہ اور دوسرے خراج کی رقم ایک کروڑ بیس لاکھ تک پہنچا دی تھی، علامہ شبی^(۳۴) حرص و طمع کے اس الزام کی طرف توجہ نہ کر سکے مگر تاریخ التمدن الاسلامی کے تعلق نگار ڈاکٹر حسین موسیٰ نے اعداد و شمار کی روشنی میں جائزہ لے کر ثابت کیا ہے کہ خراج کی رقم عہد بنو امیہ میں مسلسل کم ہوتی گئی، اور پھر جرجی زیدان سے یہ سوال کرتے ہیں کہ:

”ان الجبایة كانت تناقص ایام بنی امیة ولم تكون فی دیارة فاین ذهب ادن المال الذى
کان یحیی بالعسف وابن ضریبة الرهبان^(۳۵)۔

اعداد و شمار کے مطابق عہد بنو امیہ میں خراج کی رقم مسلسل کم ہوتی گئی اور اس میں اضافہ نہیں ہوا تو پھر وہ مال جو زبردستی وصول کیا جاتا تھا وہ کیا ہوا اور جو جزیہ راتبیوں پر لگایا گیا وہ کہاں گیا۔

علامہ شبی نے جرجی زیدان کے دوسرے اعتراضات اور غلط بیانیوں کی بھی تردید کی ہے اور ثابت کیا ہے کہ جزیہ کی تخلیل کے جس ظالمانہ طریقے کو جرجی زیدان نے بیان کیا ہے، حقیقت سے ان کا کوئی تعلق نہیں اور وہ محض اس کے کذب و افترا پر مبنی ہے^(۳۶)۔

علم دشمنی کا الزام

جرجی زیدان نے مسلمانوں پر علم دشمنی کی فرد جرم بھی عائد کی ہے، کتاب کے متعدد جملے اور فقرے مسلمانوں کو علم دشمن ظاہر کرتے ہیں۔ اس نے بڑی چاکر بدستی اور کمال جعل سازی سے یہ کام کیا ہے، علامہ شبی کے الفاظ میں اس کی تہہ تک عام آدمی تو کجا بیدار مغز اور ذہین افراد بھی مشکل ہی سے پہنچ سکتے ہیں^(۳۷)۔

اس سلسلہ کی سب سے اہم بحث ٹپ خانہ اسکندریہ کے جلائے جانے کی ہے جس میں حضرت

عمر فاروق[ؑ] کی ذات گرامی کو مطعون کیا گیا ہے کہ انہوں نے گُتب خانہ اسکندریہ کو جو بطيه موسیوں کی یادگار تھا جلا کر تباہ کرا دیا، اس پر یورپ میں بڑی بحث و تحقیق ہو چکی ہے، علامہ شبیلی پہلے مورخ تھے، جنہوں نے بہ دلائل اس الزام کی نہ صرف تردید کی تھی بلکہ ثابت کیا تھا کہ مسلمانوں کی فتح اسکندریہ سے پہلے ہی اس کو خود عیسائیوں نے تباہ و بر باد کر دیا تھا اور اس کی تباہی و بر بادی میں ان کے بڑے بڑے مذہبی پیشوای بھی شریک تھے^(۲۸)۔

الزام ہم ان کو دیتے تھے قصور اپنا نکل آیا

اس بحث و تحقیق کے بعد یورپ کے موئخین اور اہل قلم بھی تسلیم کرنے لگے کہ گُتب خانہ اسکندریہ کی بر بادی کا الزام مسلمانوں پر عائد کرنا غلط بیانی ہو گی مگر جرج زیدان ان تمام حقائق سے صرف نظر کر کے اس بحث کو دوبارہ بڑے لخچے کے ساتھ پیش کر کے کہتا ہے کہ چونکہ دو مسلمان موئخوں عبداللطیف بغدادی اور جمال الدین قسطنطیلی نے تسلیم کیا ہے، اس لئے مسلمانوں کو یہ الزام اپنے سر لے لینا چاہئے، علامہ شبیلی نے اس کے متعلق لکھا ہے کہ:

تاریخ کی تمام مستند کتابیں اس واقعہ کے ذکر سے خاموش ہیں ہاں بغدادی اور قسطنطیلی نے یہ روایت ضرور بیان کی ہے مگر اس میں یہ بات پیش نظر رکھنی چاہیے کہ یہ دونوں مورخ چھٹی اور ساتویں صدی کے ہیں اور یہ دونوں اپنی روایت کا مأخذ اور سند نہیں ذکر کرتے^(۲۹)۔

ڈاکٹر حسین مولس نے ان دونوں کے بارے میں لکھا ہے کہ ان کی روایتیں تسلیم نہیں کی جاسکتیں کیونکہ یہ سیاح ہیں اور سیاحت مصر کے دوران ان کو جو باقی میں سُنی سُنائی ملیں ان کو بیان کر دیا ہے^(۵۰)۔

علامہ شبیلی نے اس بحث میں بھی اختصار سے کام لیا ہے، غالباً اپنے مضمون گُتب خانہ اسکندریہ کی وجہ سے ایسا کیا ہو، بہرحال ان چند اہم اور بنیادی مباحث سے الاتقاد کی اہمیت اور قدر و تیمت کا اندازہ لگایا جا سکتا ہے، اب ہم جرج زیدان کی تاریخ نویسی کا اختصار سے جائزہ پیش کرتے ہیں:

جرج زیدان کی تاریخ نویسی

تاریخ التمدن الاسلامی کا جب ہم بہ نظر غائر مطالعہ کرتے ہیں تو اس نتیجے پر پہنچتے ہیں کہ جرج زیدان نے تاریخ نویسی کے اصولوں کے ساتھ اضاف نہیں کیا، اور ایسا اس نے نادانستہ نہیں بلکہ

نادانستہ طور پر کیا ہے۔

تاریخ نویسی میں سند اور حوالہ کی بڑی اہمیت ہے، اس کے بغیر جھوٹ سچ کی تمیز مشکل ہے۔ جرجی زیدان اسلامی تمدن کی تاریخ لکھتا ہے، مگر وہ سند اور حوالہ کا اہتمام نہیں کرتا اور ایسا معلوم ہوتا ہے کہ وہ سرے سے اس کی اہمیت و افادیت کا منکر ہے، علامہ شبی ہندوستان سے خط لکھ کر اسے تاریخ نویسی کے اس اصول کی طرف متوجہ کرتے ہیں تو گو وہ اس کا اعتراف کرتا ہے لیکن اقرار و التزام کے بعد وہ اس میں پھر بھی خیانت کرتا ہے اور مطیع و سن طباعت درج نہیں کرتا۔ مراجع کی تحقیق و تلاش میں وہ دیانت داری نہیں برداشت اور حوالے ایسی کتابوں کے دیتا ہے جس کا پایہ استناد ساقط الاعتبار ہوتا ہے، مثلاً وہ معتصم باللہ کو خانہ کعبہ کی تحریر و توبین کا ملزم قرار دیتا ہے اور اس کا مأخذ معتصم باللہ کے حریف محمد نفس زکیہ کا ایک خطبہ ہے، علامہ شبی نے لکھا ہے کہ ”یہ منصور کے ایک دشمن کے الفاظ ہیں، کیا اس سے کسی تاریخی واقعہ کا استدلال ہو سکتا ہے؟“^(۵۱)

سند اور حوالہ کے سلسلہ میں وہ یہ خیانت بھی کرتا ہے کہ متعدد واقعات میں سے کسی ایک واقعہ کا حوالہ دیتا ہے اور بقیہ پر یہ تاثر کہ یہ واقعہ انہی کتابوں سے لیا گیا ہے حالانکہ ایسا نہیں ہوتا، مولانا سید سلیمان ندوی لکھتے ہیں:-

”وہ ایک پیراگراف میں متعدد صحیح اور محرف واقعات لکھ جاتا ہے اور سب سے اخیر کے واقعہ پر کسی کتاب کا حوالہ دے دیتا ہے، عام لوگ سمجھتے ہیں کہ یہ کل واقعات کا حوالہ ہے اس لئے یہ واقعات ناممکن التردید ہیں حالانکہ یہ حوالہ صرف اخیر کے واقعہ سے متعلق ہوتا ہے،“^(۵۲)

وہ مسلمانوں پر اور خاص طور سے حضرت عمرؓ کی ذات گرامی پر علم دشمنی کا الزام فائم کرتا ہے اور ثبوت میں عبدالطیف بغدادی اور جمال الدین قسطنطی کے اقوال پیش کرتا ہے جن کے بیانات کی عدم صحت کا نہ صرف مسلمان بلکہ یورپ کے اہل قلم بھی اعتراف کرتے ہیں، اس کے باوجود پروفیسر مارگولیوچ وغیرہ تاریخ التمدن الاسلامی کو ایک معركہ آراء تاریخ قرار دیتے ہیں اور انگریزی میں ترجمہ کر کے اس کی اشاعت میں حصہ لیتے ہیں، ہم اسے تعصب کے علاوہ اور کیا نام دے سکتے ہیں۔

تاریخ نویسی میں غیر جانب داری ضروری ہے اس کے بغیر تاریخ کے ساتھ انصاف ممکن نہ ہوگا۔ جرجی زیدان غیر جانب دار بھی نہ رہ سکا، متعدد مقامات پر اس نے ایسی بحثیں کی ہیں، جن سے اس کی جانب داری کا پرده فاش ہو جاتا ہے، علامہ شبی نے اس کی جانبداری کے متعدد ثبوت فراہم کئے

ہیں (۵۳)۔

کسی عہد کی تاریخ میں خوبیاں اور خامیاں دونوں ہوتی ہیں، انصاف پسند مورخ دونوں رخ پر روشنی ڈالتا ہے، مگر اس میں یہ انصاف و عدل ملحوظ رکھتا ہے کہ خوبیاں خامیوں پر اور خامیاں خوبیوں پر غالب نہ آ جائیں۔ جرجی زیدان نے دانستہ اس کا خیال نہیں رکھا، مثلاً بنو امیہ کے کسی عامل نے بہ تقاضائے بشری مالگزاری یا کسی اور خراج کی وصولی میں خیانت کر دی تو وہ تمام عمالوں کو مطعون کر کے خود بنو امیہ کے پورے عہد کو قبائل کا مجموعہ ثابت کر دیتا ہے، اسی طرح جزیہ کے سلسلہ میں بعض افراد نے انفرادی طور پر اسلام کی خلاف ورزی کی کوشش کر ڈالی جس کی کسی نے حوصلہ افزائی کی نہ اس پر عمل ہوا مگر جرجی زیدان نے اسے ایک مسلمہ واقعہ سے تعبیر کر دیا اسی طرح وہ کسی ایک شخص کے ذاتی خیالات کو تمام قوم کے خیالات سے تعبیر کر دیتا ہے اور کسی کے ذاتی فعل کو عام طرزِ معاشرت سے تنبیہ دے دیتا ہے، مولانا سید سلیمان ندوی لکھتے ہیں:-

”کسی خلیفہ یا امیر کے جزوی اور شخصی واقعہ سے وہ (جرجی زیدان) اصول کلی منضبط کرتا ہے اور اس کو کل مسلمانوں کا طرزِ عمل بتاتا ہے،“ (۵۴)

واقعات میں اسباب و عمل کی وضاحت اس لئے ضروری ہوتی ہے کہ اس واقعے کا اصل پس منظر سامنے آجائے مگر جرجی زیدان ان سے بھی صرف نظر کرتا ہے اور اسباب و عمل بیان نہیں کرتا، مولانا سید سلیمان ندوی تحریر فرماتے ہیں کہ:-

”اسلامی تاریخ میں چند واقعات ایسے گزرے ہیں جو بہ ظاہر بالکل ناپسندیدہ ہیں اور سخت نا سزا معلوم ہوتے ہیں لیکن اگر ان کے اسباب و عمل کا اظہار کر دیا جائے تو وہ بالکل مناسب اور قرینِ مصلحت معلوم ہوں گے۔ جرجی زیدان اکثر ایسے موقعوں پر مصالح اور اسباب کی تشریع سے احتراز کرتا ہے،“ (۵۵)۔

مولانا سید سلیمان ندوی نے تاریخ نویسی کی ایک اور خامی کا بھی ذکر کیا ہے، وہ لکھتے ہیں:-

”جب وہ مسلمانوں کے کسی حسنِ انتظام یا اسلامی عہد کے کسی صینے کی ترقی کا ذکر کرتا ہے تو اکثر اس انتظام یا صینہ کی موجودہ ترقی کا بھی ذکر کر دیتا ہے اس سے مقصد یہ ہوتا ہے کہ ناظرین کتاب کے ذہن میں اسلامی ترقی کی کوئی وقعت نہ قائم ہونے پائے،“ (۵۶)

خلاصہ کلام یہ کہ جرجی زیدان کی تاریخی بصیرت و واقعیت تعصب کے رنگ میں رنگی ہے، علامہ

شبلی نے بجا طور پر اس کی نشاندہی کر دی کہ اس کی تاریخ نگاری (۱) صرف کذب و دروغ پیانی (۲) روایات کی نقل میں خیانت اور تحریف (۳) کسی صحیح واقعہ میں اپنی طرف سے ایسا اضافہ کہ واقعہ کی صورت بدل جائے (۴) غلط استنباط اور استدلال وغیرہ سے عبارت ہے (۵)۔

الانتقاد کا اسلوب

الانتقاد میں علامہ شبلی نے جو اسلوب تحریر اختیار کیا ہے اور جس کے متعدد نمونے گزشتہ صفحات میں آچکے ہیں، وہ معتقدین کے اسلوب سے ہم آہنگ ہے، علامہ شبلی گو جدید اسلوب تحریر سے بخوبی واقف تھے، تاہم اس میں قدماء ہی کا طرز انہوں نے اختیار کیا ہے اور اسی لئے ان کی تحریر میں بعض عجمی تعبیریں صاف محسوس ہوتی ہیں۔ جن کی نشاندہی کی جا سکتی ہے۔ چنانچہ سید رشید رضا مصری نے الانتقاد کے مصری ایڈیشن میں ان کی بعض عجمی تعبیروں میں معمولی سارہ و بدل کر کے جدید اسلوب سے ہم آہنگ کرنے کی کوشش کی ہے۔

علامہ شبلی عربی تحریر میں جاخط کے پیرو تھے اور الانتقاد لکھتے وقت انہوں نے خاص طور سے اس کا اهتمام کیا ہے، جب وہ الانتقاد لکھ رہے تھے تو الہیان و تبیین اور کتاب الحیوان مطالعہ میں تھی، اس لئے ان کی تحریر میں انشا پردازی کا جوہر بھی نمایاں ہے۔ مولانا سید سلیمان ندوی لکھتے ہیں:

”اس رسالہ کی عربی تحریر بڑی انشا پردازانہ ہے۔ مولانا عربی تحریر میں جاخط کے طرز کے پیرو تھے جس زمانہ میں وہ یہ مضمون لکھ رہے تھے جاخط کی بیان و تبیین اور کتاب الحیوان اکثر مطالعہ میں رہتی تھی،“ (۵۸)۔

مولانا سعید انصاری نے علامہ شبلی کی عربی تحریروں پر ایک مقالہ لکھا ہے جس میں انہوں نے بھی ان کو جاخط کا پیرو اور تبعیق قرار دیا ہے (۵۹)۔ خود علامہ شبلی کو بھی الانتقاد کی تحریر پر فخر تھا۔ وہ ایک خط میں لکھتے ہیں کہ ”جرجی زیدان کی تنقید اردو میں کچھ نہیں، اصل مخاطب عرب تھا اس لئے عربی زبان میں تمام زور صرف ہوا۔ سو صفحے کی کتاب ہو گئی اور لٹریپر بھی ایسا ہے کہ مصر والے بھی ہندوستان کو کچھ چیز سمجھیں گے،“ (۶۰)۔

خلاصہ یہ کہ الانتقاد علامہ شبلی کا ایک بڑا علمی و تحقیقی اور تقیدی کارنامہ ہے اس سے اس زہر کا تریاق ممکن ہوا جو جرجی زیدان کے ذریعہ پھیلا تھا، مولانا سید سلیمان ندوی نے تج لکھا ہے کہ:-

”اس کتاب کی اشاعت نے ہندوستان اور مصر اور دنیا کے اسلام کے دوسرے حصوں میں

جہاں تک تمدن اسلامی کا زہر پھیلا تھا، تریاق کا کام دیا اور ایک بڑے فتنہ کاہیشہ کے لئے خاتمہ ہو گیا، والحمد للہ علی ذالک^(۶۱)۔

حوالی

- ۱۔ مولانا سید سلیمان ندوی، حیاتِ شبلی ص ۵۷۸۔ دارالمحضفین اعظم گڑھ، ۱۹۸۲ء۔
- ۲۔ ماہنامہ الندوہ لکھنؤ۔ اکتوبر ۱۹۰۸ء، ص ۱۔ تاریخِ التمدن الایلامی کے تیرے حصے کا اردو ترجمہ علوم عرب کے نام سے مولانا اسلم جیراج پوری نے کیا ہے اس کے مقدمہ میں وہ لکھتے ہیں: ”مسلمانوں کی علمی ترقی جو گزشتہ صدی میں ہوئی اور موجودہ اور آئندہ قوموں کی ترقی کا اصل ختم ہے، مشرق کبھی ان علمی احسانات کو فراموش نہیں کر سکتا جو بغداد اور مراغہ سے اس کو حاصل ہوئے اور مغرب کبھی اس خمن علم کی خوش چینی سے انکار نہیں کر سکتا جو قطبہ اور غناظت سے اس نے کی تھی، ایسی حالت میں اس علمی ترقی کی تاریخ کو جو مسلمانوں نے کی ہیں، مدون نہ کرنا ایک ایسی کمی ہے جس کو کم سے کم میں بہت محسوس کرتا تھا اور عرصہ سے اس فکر میں تھا کہ جس طرح ہو سکے کوشش کر کے اس قسم کی ایک تاریخ لکھوں۔۔۔ اسی دوران میں علامہ جرجی زیدان ایٹھیر الہلال (قاهرہ-مصر) کی کتاب تمدن اسلام مطالعہ میں آئی۔۔۔ جی باغ باغ ہو گیا یہ جلد (سوم) اس عنوان پر اس قدر مکمل اور کافی و شافی ہے کہ اب کسی قسم کی مزید جستجو اور اس پر اضافہ کی مطلق ضرورت باقی نہیں۔۔۔ علامہ جرجی زیدان کے اس علمی احسان پر ہمیشہ اسلامی دنیا شکریہ ادا کرے گی اور اس وجہ سے اور بھی کہ فاضل مورخ نے باوجود عیسائی ہونے کے ایک مسلمان مورخ کا فرض ادا کیا ہے۔۔۔ (علوم عرب دیباچہ مترجم ص ۱-۲، مطبوعہ انسٹی ٹیوٹ پریس علی گڑھ)۔
- ۳۔ مقدمہ مجلہ المغار مصراج ۱۵ عدد، جنوری ۱۹۱۲ء
- ۴۔ حیاتِ شبلی، ص ۵۷۸
- ۵۔ جرجی زیدان، تاریخِ التمدن الایلامی، ج ۳، مقدمہ ص ۳-۵۔ مطبوعہ الہلال مصر ۱۹۰۷ء
- ۶۔ ایضاً، ص ۲
- ۷۔ مقالاتِ شبلی، ج ۲، ص ۱۳۹ (حاشیہ) مطبوعہ معارف پریس اعظم گڑھ، طبع سوم، ۱۹۵۶ء
- ۸۔ حیاتِ شبلی، ص ۵۷۹
- ۹۔ ایضاً مولانا سید سلیمان ندوی نے اس خط کا ایک بڑا حصہ اپنے مضمون میں نقل کر دیا ہے، ملاحظہ ہو ماہنامہ الندوہ لکھنؤ، اکتوبر ۱۹۰۸ء ص ۱۶-۱۹
- ۱۰۔ مکاتیب شبلی، ج ۱، ص ۲۸۰ مرتبہ مولانا سید سلیمان ندوی دارالمحضفین، اعظم گڑھ۔ ۱۹۲۸ء طبع دوم

- ١١- ایضاً، ج ٢، ص ١٩٠، مطبوعه دار المصنفین عظیم گرہ، ۱۹۷۴ء
- ١٢- علامہ شبیلی، الانتقاد علی تاریخ التمدن الاسلامی، ص ۲، طبع جدید، دار المصنفین، عظیم گرہ
- ١٣- مقالات شبیلی، ج ۳، ص ۱۵۲-۱۵۶
- ١٤- مکاتیب شبیلی، ج ۱، ص ۲۸۲
- ١٥- حیات شبیلی، ص ۵۸۰
- ١٦- مقالات شبیلی، ج ۳، ص ۱۳۳
- ١٧- حیات شبیلی، ص ۵۸۲-۵۸۱
- ١٨- مکاتیب شبیلی، ج ۲، ص ۱۸۹
- ١٩- حیات شبیلی، ص ۵۸۱
- ٢٠- مقدمہ مجلہ المنا، مصر ج ۱۵ عردا جنوری ۱۹۱۲ء
- ٢١- مولانا سعید النصاری، عربی انشا، ابصیر شبیلی نمبر، ص ۲۰ اسلامیہ کالج چنیوٹ۔
- ٢٢- ایضاً۔
- ٢٣- مقالات شبیلی، ج ۳، ص ۱۵۲-۱۵۶
- ٢٤- ایضاً، ص ۵۲
- ٢٥- تاریخ التمدن الاسلامی، ج ۳، ص ۱۰۳
- ٢٦- الانتقاد، ص ۳
- ٢٧- ایضاً، ص ۵-۲
- ٢٨- ایضاً، ص ۱۵
- ٢٩- ایضاً، ص ۱۳-۱۵
- ٣٠- ایضاً، ص ۹-۱۰
- ٣١- تاریخ التمدن الاسلامی، ج ۳، ص ۷۸
- ٣٢- الانتقاد، ص ۱۹
- ٣٣- تاریخ التمدن الاسلامی، ج ۲، ص ۳۲
- ٣٤- ایضاً، ص ۳۰
- ٣٥- مقالات شبیلی، ج ۳، ص ۱۳۲
- ٣٦- ایضاً

٣٢. تاريخ التمدن الإسلامي، ج ٢، ص ١٩
٣٨. ايهنا
٣٩. ملاحظة كتاب الجزيرية، مطبع مقيد عام آگره، ١٨٩٣م، و مقالات شلبي، ج ١، ص ٢٢١-٢٣١
٤٠. الانقاذ، ص ٣٢-٣٣
٤١. تاريخ التمدن الإسلامي، ج ٢، ص ٢٠
٤٢. الانقاذ، ص ٣٥
٤٣. مقالات شلبي، ج ٢، ص ٧٣
٤٤. ايهنا، ص ٧٥
٤٥. تاريخ التمدن الإسلامي، ج ٢، ص ٥٣
٤٦. الانقاذ، ص ٣٦-٣٧
٤٧. ايهنا، ص ٥٣
٤٨. مقالات شلبي، ج ٢، ص ١١٥ - دار المصنفين، عظيم گرہ، ١٩٥١ء
٤٩. الانقاذ، ص ٢٣-٢٥
٥٠. تاريخ التمدن الإسلامي، ج ٣، ص ٥١ - مطبوعة الہلال مصر ١٩٦٨ء
٥١. مقالات شلبي، ج ٢، ص ١٣٢
٥٢. ماهنامہ اللہوہ لکھنؤ، اکتوبر ١٩٠٨ء، ص ١
٥٣. مقالات شلبي، ج ٢، ص ١٥٢-١٥٧
٥٤. ماهنامہ اللہوہ اکتوبر ١٩٠٨ء، ص ١
٥٥. ايهنا، ص ١٦
٥٦. ايهنا، ص ١٨
٥٧. مقالات شلبي، ج ٢، ص ١٣٢
٥٨. حیات شلبي، ص ٥٨١
٥٩. البصیر شلبي نمبر، ص ١٢٥
٦٠. مکاتیب شلبي، ج ٢، ص ٢٥٨
٦١. حیات شلبي، ص ٥٢
